

Na te Peresideni
Thomas S. Monson



Te piiraa a te Faaora ia tavini

Oratou tei haapii i te numera, ua ite ratou eaha te auraa o te numera tuha tu [dénominateur commun]. No te Feia Mo'a i te Mau Mahana Hopea Nei, te vai ra te « parau » tuha tu e nati nei ia ta-tou paatoa. Taua parau tuha tu ra, o te piiraa ia ta tatou tata'itahi e farii no te faaoti i te mau hopoi'a i roto i te basileia o te Atua i ô nei i ni'a i te fenua nei.

Ua muhumuhu amuamu a'enei outou i te taima ua farii outou i te hoê piiraa? E aore râ, ua farii popou noa outou i te mau piiraa tata'itahi ia tavini i to outou mau taea'e e mau tuahine ma te ite e, e haamaitai mai te Metua i te Ao ra ia ratou o Ta'na i pii?

To'u nei ti'aturiraa, oia ho'i, eiaha tatou e haamo'e i te fâ mau o ta tatou mau rave'a taa ê mau no te tavini. Taua fâ ra, taua opuaraa mure ore ra, o te mea ia ta te Fatu i parau i roto i te Poe Tao'a Rahi : « Inaha, o teie hoi ta'u ohipa e to'u hanahana hoi, ia faatupu i te tahuti ore e te ora mure ore o te taata nei ».¹

Ia haamana'o tamau noa tatou e, e ere te pereue no te riroraa ei melo no Te Ekalesia a Iesu Mesia i te Feia Mo'a i te Mau Mahana Hopea Nei i te hoê pereue no te au maitai, e hoê râ ahu no te hopoi'a. Ta tatou hopoi'a, hau atu â i te faaoraraa ia tatou iho, o te arata'iraa ia ia vetahi ê i te basileia turetiera o te Atua.

Na roto i te taviniraa i te Atua ma te aau tae, eita roa'tu ia tatou e roto mai te Karatino Wosley a te taata papa'i ra Shakespeare. I te ereraa i to'na mana i muri a'e i te hoê oraraa tavini i to'na arii, ua oto roa oia :

Ahani a'e au i tavini i to'u Atua i te afaraa o te haapa'o maitai

o ta'u i tavini i to'u arii, eita roa ia Oia, i teie tau o to'u oraraa

*e vaiiho vaiitaha noa ia'u i mua i to'u ra mau enemi.*²

Eaha te huru taviniraa ta te ra'i e titau nei? « Te titau nei te Fatu i te aau e te mana'o anaanatae ; e e amu hoi te feia anaanatae e te feia haapa'o maitai i te maa maitai no te fenua no Ziona i teie mau mahana hopea nei ».³

E faaea roa vau ia feruri au i te mau parau a te peresideni John Taylor (1808–87): « Ia ore outou ia haapa'o i to outou piiraa, e hopoi'a ta outou i mua i te Atua no te feia o ta outou i faaora ahiri outou i rave i ta outou ohipa ».⁴

Ua roto te oraraa o Iesu mai te hoê mori puai anaana no te maitai a tavini ai Oia i rotopû i te mau taata. « E au râ vau mai tei tavini i roto ia outou nei »⁵, ta Iesu ia i parau a faaetaeta ai Oia i te mau melo o te pirioi, a faaora ai i te mata o te mata pô, a faaora ai i te tari'a o te tari'a turi, e a faaora ai i te tino o te taata pohe.

Na roto i te parabole no te taata no Samaria, ua haapii mai te Fatu ia tatou ia here i to tatou taata tupu mai ia tatou iho nei.⁶ Na roto i Ta'na pahonoraa i te taata haapii ture, ua haapii mai Oia ia tatou ia haapae i te haapa'o-noa-raa ia tatou iho.⁷ Na roto i te faatamaaraa i na 5.000, ua haapii mai Oia ia tatou ia haapa'o i to vetahi mau hinaaro.⁸ E na roto i te haapiiraa i ni'a i te

Mou'a, ua haapii mai Oia ia tatou ia imi matamua roa i te basilea o te Atua.⁹

I te Fenua Apî ra [te fenua marite], ua parau te Fatu tei ti'a faahou, « ua ite outou i te mea ti'a ia ravehia i roto i ta'u ekalesia ; o ta'u hoi ohipa i rave i to outou hi'oraa ra, o ta outou ia e rave ; o ta outou hoi i hi'o mai ia'u i te rave, o ta outou ia e rave ».¹⁰

Te haamaitai nei tatou ia vetahi ê a tavini ai tatou na muri ia « Iesu no Nazareta... o te hamani maitai haere ra ».¹¹ E haamaitai mai te Atua ia tatou ia roaa te oaoa i roto i te taviniraa i to tatou Metua i te Ao ra, a tavini ai tatou i Ta'na mau tamarii i ni'a i te fenua nei.

TE MAU NOTA

1. Mose 1:39.
2. William Shakespeare, *King Henry the Eighth*, tuhaa 3, ha'utiraa 2, te mau reni 456–58.
3. Te Parau Haapiiraa e te Mau Parau Fafau 64:34.
4. *Te mau haapiiraa a te mau peresideni o te Ekalesia: John Taylor* (2001), 184.
5. Luka 22:27.
6. A hi'o Luka 10:30–37; a hi'o atoa Mataio 22:39.
7. A hi'o Mataio 19:16–24; Mareko 10:17–25; Luka 18:18–25.
8. A hi'o Mataio 14:15–21; Mareko 6:31–44; Luka 9:10–17; Ioane 6:5–13.
9. A hi'o Mataio 6:33.
10. 3 Nephi 27:21.
11. Te Ohipa 10:38

HAAPIIRAA NO ROTO MAI I TEIE PARAU PORO'I

« Eita [te Fatu] e vaiho ia tatou ia manuïa ore, mai te mea e rave tatou i ta tatou tuhaa. E faaaravihi atu â râ Oia ia tatou i roto i to tatou iho mau tarenî e to tatou mau aravihi... Te reira te hoê o te mau tamataraa faahiahia roa te itehia e te taata nei » (Ezra Taft Benson, i roto i *Te haapiiraa : Aita e Piiraa Teitei A'e* [1999], 20). A feruri ia faaite atu i te hoê iteraa no outou iho e aore râ no te tahi atu taata o ta outou i matau, no ni'a i to te Fatu faarahiraa i to'na mau tarenî e te mau aravihi. A ani manihini i te utuafare ia faaite mai i to ratou iho iteraa mau a pahono ai ratou i « te piiraa a te Faora ia tavini ».

FEIA APÎ

Taviniraa i roto i te hiero

Na Benjamin A.

I te 17raa o to'u matahiti, ua haamata vau i te feruri papû no ni'a i to'u ananahi, e ua pure au i te Metua i te Ao ra

no te mea ta'u e ti'a e rave no te faaineine no te tavini i te hoê misioni e no te farii i te Autahu'araa a Melehizedeka. Ua tae mai i to'u aau e ti'a ia'u ia haere pinepine i te hiero no te mea e fare te reira no te Fatu e te vahi i reira vau e haafatata roa'tu i to'u Metua i te Ao ra.

No reira, ua faaoti au e rave e 1.000 bapetizoraa i roto i te matahiti. Te reira mau te hinaaro e te fâ i tae mai i to'u aau, ua haapae au i te maa no te ite e o te reira ihoa anei te mea e ti'a ia'u ia rave. Ua pahono mai te Metua i te Ao ra ia'u, e ua haamata vau i te haere i te hiero no Tampico Mexico i te mau mahana maa atoa.

I muri iho i to'u raveraa e 500 bapetizoraa, ua tuu vau i te hoê opuaraa ia rave i te tuatapaparaa aamu utuafare no to'u hui tupuna, e ua au roa vau i te ma'imiraa, aita roa'tu te taoto i topa haere noa no to'u hinaaro ia imi i te mau i'oa. Ua itehia ia'u e 50 i'oa e e va'u u'i no to'u aamu utuafare ; e ua tauturu atoa vau ia rave i te ohipa hiero no ratou paatoa.

I te hopearaa, ua rave au e 1300 bapetizoraa, e ua manuïa vau i ta'u haapiiraa evanelia, ua farii au i te Autahu'araa a Melehizedeka, e te tavini nei au ei misionare rave tamau, tei riro ei hoê o ta'u mau opuaraa rahi roa'e i roto i to'u oraraa.

TE MAU TAMARII

E nehenehe ta'u e rave i te tahi ohipa no vetahi ê

Enehenehe ta tatou tata'itahi e rave i te tahi ohipa no te tauturu ia vetahi ê. Ua haapii mai te peresideni Monson e, e mea ti'a ia tatou ia here i te taata atoa e ia haapii ia hi'o e nahea ta tatou e nehenehe ai e tauturu ia ratou.

Ia parahi ana'e outou no te tamaa i te ahiahi e to outou utuafare, a tuu i te mana'o e, ia faaite mai te melo tata'itahi o te utuafare i te hoê mea ta ratou i rave i taua mahana ra no te tavini i te tahi taata. A papa'i i to outou iho iteraa no te taviniraa i roto i ta outou buka aamu i te mau mahana atoa.

© 2012 na Intellectual Reserve, Inc. Faturaa paruruhia. Nene'ihia i te Mau Hau Amui no Marite. Parau faati'a no te reo peretane: 6/11. Parau faati'a no te initiraa: 6/11. Iritiraa no *First Presidency Message, August 2012*. Tahitian. 10368 895



Te Faaroo, Te Utuafare, Te Totauturu

Te raveraa i te hoê ohipa i te taima hinaarohia

A tai'o i teie haapiiraa na roto i te pure, e mai te mea e tano, a aparau i te reira i te mau tuahine o ta outou e hahae ra. A faaohipa i te mau uiraa no te tauturu ia outou ia haapuui i te mau tuahine e ia faariro i te Sotaiete Tauturu ei tuhaa itoito no to outou iho oraraa.

Ei tuahine hahae, te hoê o ta tatou fâ oia ho'i te tautururaa ia haapuui i te mau utuafare e te mau nohoraa. E mea au ia parau te mau tuahine o ta tatou e hahae nei e, « Ia fifi noa'tu vau, ua ite au e tauturu mai to'u na tuahine hahae noa'tu e, eita vau e ani atu ». No te tavini maitai, e hopoi'a na tatou ia ite i te mau hinaaro o te mau tuahine ta tatou e hahae nei. Ia imi ana'e tatou i te faaûruraa, e ite tatou e nahea e pahono i te mau hinaaro pae varua e pae tino o te tuahine tata'itahi tei faataahia e na tatou e hahae atu. I reira, ma te faaohipa i to tatou taima, te mau aravihi, te mau tarenii, te mau pure no te faaroo, e te patururaa i te pae varua e i te pae o te aau, e nehenehe ta tatou e horo'a atu i te taviniraa no te ohipa tauturu aroha ia ma'ihia ratou, ia tupu te ati pohe, e te tahi atu fifi taa ê.¹

Na roto i te mau parau faaite a te mau tuahine hahae, e ite atu te peresideniraa o te Sotaiete Tauturu i te feia e hinaaro taa ê to ratou no te ma'i i te pae tino e aore râ i te pae feruriraa anei, no te mau ohipa rû anei, te mau fanauraa, te mau ati pohe, te oreraa e haere faahou,

te vai-otahi-noa-raa, e aore râ te tahi atu mau tamataraa. I muri iho, e faaite te peresideni no te Sotaiete Tauturu i ta'na parau faaite i te episekopo. I raro a'e i te faatereraa a te episekopo, e faanaho te peresideni o te Sotaiete Tauturu i te ohipa tautururaa.²

Ei tuahine hahae, e « popou rahi e oaoa'i » no te mea « o te maitai teie i horo'ahia mai ia tatou nei, o tatou i faataahia ei mauhaa i roto i te rima o te Atua ia faatupu i teie nei ohipa rahi » (Alama 26:1, 3).

No roto mai i te mau papa'iraa mo'a

Mataio 22:37–40; Luka 10:29–37; Alama 26:1–4; Te Parau Haapiiraa e te Mau Parau Fafau 82:18–19

No roto mai i to tatou aamu

I te mau matahiti matamua o te Ekalesia, e mea iti roa te mau melo e ua putuputu ratou i te vahi hoê. E pahono oioi roa te mau melo tei roto ana'e te hoê taata i te ati. I teie mahana, ua hau tatou i te 14 milioni melo e tei purara na te ao atoa nei. Ua riro te hahaeereraa utuafare a te mau tuahine ei tuhaa no te opuaraa a te Fatu no te tauturu

i Ta'na mau tamarii atoa.

« Te hoê ana'e faanahoraa o te nehenehe e tauturu e tamahana-hana i roto i te hoê ekalesia rahi i roto i te hoê ao tei rau te huru, e mea na roto ia i te mau tavini tata'itahi i piha'ihio i te taata e vai ra i roto i te fifi », te parau ia a te peresideni Henry B. Eyring, Tauturu Matamua i roto i te Peresideniraa Matamua.

Te parau faahou ra oia, « ... Te vai nei ta te mau epikesopo e te mau peresideni amaa atoa te hoê peresideni Sotaiete Tauturu ta ratou e ti'aturi ». « Te vai nei ta te peresideni Sotaiete Tauturu te mau tuahine hahae tei ite i te mau tamataraa e te mau hinaaro o te mau tuahine tata'itahi. Na roto atu ia ratou, e nehenehe ta'na e ite i te aau o te mau taata e o te mau utuafare. E nehenehe ta'na e pahono i te mau hinaaro e e tauturu i te episekopo i roto i to'na piiraa ia aupuru i te mau taata e te mau utuafare ». ³

TE MAU NOTA

1. A hi'o Manuel 2: Administration de l'Eglise (2010), 9.5.1, 9.6.2.
2. A hi'o Manuel 2, 9.6.2.)
3. Henry B. Eyring, i roto E mau Tamarii Tamahine i roto i To'u Basileia: Te aamu e te ohipa a te Sotaiete Tauturu (2011), 110.

Eaha ta'u e nehenehe e rave ?

1. Te faaohipa ra anei au i ta'u mau horo'a e ta'u mau tareni no te haamaitai ia vetahi ê ?

2. Ua ite anei te mau tuahine ta'u e haapa'o nei e, ua ineine roa vau ia tauturu ia ratou ia hinaaro ana'e ratou ?

No te mau haamaramarama hau atu, a haere i ni'a i te reliefsociety .lds.org.